

## ஆனந்தக் களிப்பு

சங்கர சங்கர சம்பு-சிவ, சங்கர சங்கர சங்கர சம்பு

ஆதி அநாதியும் ஆகி-எனக்கு

ஆனந்த மாயஅறி வாய் நின்று இலங்கும்

ஜோதி மவுனியாய்த் தோன்றி-அவன்

சொல்லாத வார்த்தையைச் சொன்னாண்டி தோழி

— சங்கர

சொன்னசொல் ஏதுஎன்று சொல்வேன்-என்னைச்

சூதாய்த் தனிக்கவே சும்மா இருத்தி

முன்னிலை ஏதும்இல் லாதே-சுகம்

முற்றச்செய் தேஎனைப் பற்றிக்கொண் டாண்டி

— சங்கர

பற்றிய பற்றுஅற உள்ளே-தன்னைப்

பற்றச்சொன் னான்பற்றிப் பார்த்த இடத்தே

பெற்றதை ஏதுஎன்று சொல்வேன்-சற்றும்

பேசாத காரியம் பேசினான் தோழி

— சங்கர

பேசா இடும்பைகள் பேசிச்-சுத்தப்

பேய்அங்கம் ஆகிப் பிதற்றித் திரிந்தேன்

ஆசா பிசாசைத் துரத்தி-ஐயன்

அடியிணைக் கீழே அடக்கிக்கொண் டாண்டி

— சங்கர

அடக்கிப் புலனைப் பிரித்தே-அவன்

ஆகிய மேனியில் அன்பை வளர்த்தேன்

மடக்கிக்கொண் டான்என்னைத் தன்னுள்-சற்றும்

வாய்பேசா வண்ணம் மரபும்செய் தாண்டி

— சங்கர

மரபைக் கெடுத்தனன் கெட்டேன்-இத்தை

வாய்விட்டுச் சொல்லிடின வாழ்வுஎனக்கு இல்லை

கரவு புருஷனும் அல்லன்-என்னைக்

காக்கும் தலைமைக் கடவுள்காண் மின்னே

— சங்கர

கடலின் மடைவிண்டது என்ன-இரு

கண்களும் ஆனந்தக் கண்ணீர் சொரிய

உடலும் புளகிதம் ஆக-எனது

உள்ளம் உருக உபாயம்செய் தாண்டி

— சங்கர

7

உள்ளதும் இல்லது மாய்முன்-உற்ற

உணர்வது வாய்உன் உளம்கண்டது எல்லாம்

தள்ளைச் சொல்லிஎன் ஐயன்-என்னைத்

தான்ஆக்கிக் கொண்ட சமர்த்தைப்பார் தோழி

— சங்கர

8

பார்ஆதி பூதம்நீ அல்லை-உன்னிப்

பார்இந் திரியம் கரணம்நீ அல்லை

ஆராய் உணர்வுநீ என்றான்-ஐயன்

அன்பாய் உரைத்தசொல் ஆனந்தம் தோழி

— சங்கர

9

அன்பருக்கு அன்புஆன மெய்யன்-ஐயன்

ஆனந்த மோனை அருள்குரு நாதன்

தன்பாதம் சென்னியில் வைத்தான் என்னைத்

தான்அறிந் தேன்மனம் தான்இறந் தேனே

— சங்கர

10

இறப்பும் பிறப்பும் பொருந்த-எனக்கு

எவ்வணம் வந்ததுஎன்று எண்ணியான் பார்க்கில்

மறப்பும் நினைப்புமாய் நின்ற-வஞ்ச

மாயா மனத்தால் வளர்ந்தது தோழி

— சங்கர

11

மனதேகல் லால்எனக்கு அன்றோ-தெய்வ

மவுன குருஆகி வந்துகை காட்டி

எனதுஆம் பணிஅற மாற்றி-அவன்

இன்னொருள் வெள்ளத்து இருத்திவைத் தாண்டி

— சங்கர

12

6

அருளால் எவையும்பார் என்றான்-அத்தை  
அறியாதே சுட்டினன் அறிவாலே பார்த்தேன்  
இருள்ஆன பொருள்கண்டது அல்லால் கண்ட  
என்னையும் கண்டிலன் என்னோடி தோழி

— சங்கர

13

என்னையும் தன்னையும் வேறா-உள்ளத்து  
எண்ணாத வண்ணம் இரண்டுஅற நிற்கச்  
சொன்னது மோஒரு சொல்லே-அந்தச்  
சொல்லால் விளைந்த சுகத்தைஎன் சொல்வேன்

— சங்கர

14

விளையும் சிவானந்த பூமி-அந்த  
வெட்ட வெளி நண்ணித் துஷ்ட இருள்ஆம்  
களையைக் களைந்துபின் பார்த்தேன்-ஐயன்  
களைஅன்றி வேறுஒன்றும் கண்டிலன் தோழி

— சங்கர

15

கண்டார் நகைப்புஉயிர் வாழ்க்கை-இரு  
கண்காண நீங்கவும் கண்டோம் துயில்தான்  
கொண்டார்போல் போனாலும் போகும்-இதில்  
குணம்எது நலம்எது கூறாய்நீ தோழி

— சங்கர

16

நலம்எதும் அறியாத என்னைச்-சுத்த  
நாதாந்த மோனமும் நாட்டம்தம் தேசம்  
சலம்எதும் இல்லாமல் எல்லாம்-வல்லான்  
தாளால்என் தலைமீது தாக்கினான் தோழி

— சங்கர

17

தாக்கும்நல் ஆனந்த ஜோதி-அணு  
தன்னில் சிறிய எனைத்தன் அருளால்  
போக்கு வரவுஅற்று இருக்கும்-சுத்த  
பூரணம் ஆக்கினான் புதுமைகாண் மின்னே

— சங்கர

18

ஆக்கி அளித்துத் துடைக்கும் தொழில்  
அத்தனை வைத்தும்என் அத்தனையேனும்  
தாக்குஅற நிற்கும் சமர்த்தன்-உள்ள  
சாஷியைச் சிந்திக்கத் தக்கது தோழி

— சங்கர

19

சிந்தை பிறந்ததும் ஆங்கே-அந்தச்  
சிந்தை இறந்து தெளிந்ததுங் ஆங்கே  
எந்த நிலைகளும் ஆங்கே-கண்ட  
யான்தான் இரண்டுஅற்று இருந்ததும் ஆங்கே

— சங்கர

20

ஆங்குஎன்றும் ஈங்குஎன்றும் உண்டோ-சச்சி  
தானந்த ஜோதி அகண்ட வடிவாய்  
ஓங்கி நிறைந்தது கண்டால் பின்னர்  
ஒன்றுஎன்று இரண்டுஎன்று உரைத்திடல் ஆமோ

— சங்கர

21

என்றும் அழியும்இக் காயம்-இத்தை  
ஏதுக்கு மெய்என்று இருந்தீர் உலகீர்  
ஒன்றும் அறியாத நீரோ-யமன்  
ஓலைவந் தால்சொல்ல உத்தரம் உண்டோ

— சங்கர

22

உண்டோ நமைப்போல வஞ்சர்-மலம்  
ஊறித் ததும்பும் உடலைமெய் என்று  
கொண்டோ பிழைப்பதுஇங்கு ஐயோ-அருள்  
கோலத்தை மெய்என்று கொள்ளவேன் டாவோ

— சங்கர

23

வேண்டா விருப்பும் வெறுப்பும் அந்த  
வில்லங்கத் தாலே விளையும் ஜனனம்  
ஆண்டான் உரைத்த படியே-சற்றும்  
அசையாது இருந்துகொள் அறிவுஆகி நெஞ்சே

— சங்கர

24

அறிவாரும் இல்லையோ ஐயோ-என்னை  
யார் என்று அறியாத அங்கதே சத்தில்  
வறிதே காமத்தீவில் சிக்கி-உள்ள  
வான்பொருள் தோற்கவோ வந்தேன்நான் தோழி  
— சங்கர 25

வந்த வரவை மறந்து-மிக்க  
மாதர்பொன் பூமி மயக்கத்தில் ஆழும்  
இந்தம யக்கை அறுக்க-எனக்கு  
எந்தை மெய்ஞ்ஞான எழில்வாள் கொடுத்தான்  
— சங்கர 26

வாள்ஆரும் கண்ணியர் மோகம்-யம  
வாதைக் கணலை வளர்க்கும்மெய் என்றே  
வேளான் அவனும்மெய் விட்டான்-என்னில்  
மிக்கோர் துறக்கை விதிஅன்றோ தோழி  
— சங்கர 27

விதிக்கும் பிரபஞ்சம் எல்லாம்-சுத்த  
வெயில் மஞ்சள்என்னவே வேதாக மங்கள்  
மதிக்கும் அதனை மதியார் அவர்  
மார்க்கம்துன் மார்க்கம்சன் மார்க்கமோ மாணே  
— சங்கர 28

துன்மார்க்க மாதர் மயக்கம்-மனத்  
துயர்க்குப் பற்றாது சொன்னேன் ஜனகன்  
தன்மார்க்க நீதிதிஷ்ட டாந்தம்-அவன்  
தான்அந்தம் ஆன சதானந்தன் அன்றோ  
— சங்கர 29

அன்றுஎன்றும் ஆம்என்றும் உண்டோ-எனக்கு  
ஆனந்தம் வேண்டின் அறிவுஆகிச் சற்றே  
நின்றால் தெரியும் எனவே-மறை  
நீதிஎம் ஆதி நிகழ்த்தினான் தோழி.  
30

சங்கர சங்கர சம்பு-சிவ, சங்கர சங்கர சங்கர சம்பு.

திருச்சிற்றம்பலம்  
ஓம் தத் ஸத்